



MALTA

**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tas-6 ta' Gunju, 2006

Citazzjoni Numru. 112/2006

**Emanuel AZZOPARDI, Joseph Borġ, Mark Chappelle,  
Domnic Galea, Noel Galea, Abdullah Ghassan, Carmel  
Grech, John Grima, Gerth Lapira, Marco Portelli, Allah  
Shawkat, Herman Thornton, Ronald Vella, Victor  
Vento, Julius Abdilla, Joseph Attard, Anthony  
Azzopardi<sup>1</sup>, Anthony Azzopardi<sup>2</sup>, Brian Azzopardi,  
Carmel Azzopardi, Mario Azzopardi, Steven Bonello,  
John Bonnici, Richard Borġ, Carmel Carabott,  
Lawrence Caruana, Eugene Cutajar, George Falzon,  
Mario Frendo, Joseph Gafa', Carmel Gatt, John Gulia,  
Edwin Hibs, Mario Lagana', Louis Micallef, Anthony  
Mizzi, John Schiavone, Emanuel Scicluna, Gaetano  
Theuma, Anthony Vella, Saviour Xuereb, Neil  
Marshall, Rosario Żahra, Paul Aġius u Raymond Żahra**

**VS**

---

<sup>1</sup> Karta tal-Identita' 16858G

<sup>2</sup> Karta tal-Identita' 929346M

**SEA MALTA COMPANY LIMITED u John Abela u  
Andrew Chetcuti Ganado, bħala likwidaturi tas-  
soċjeta' Sea Malta Company Limited**

**II-Qorti:**

Rat ir-Rikors maħluf imressaq fil-15 ta' Frar, 2006, bil-proċedura sommarja speċjali, li bih u għar-raġunijiet hemm imfissra, l-atturi talbu li din il-Qorti taqta' l-kawża mingħajr is-smiġħ; u li tiddikjara li l-kumpannija mħarrka hija debitorici lejn l-atturi flimkien fis-somma ta' miljun u tlieta u erbgħin elf, tmien mija u sitta u sebgħin lira Maltin (Lm 1,043,876) rappreżentanti pagi, beneficiċċji u ħlasijiet oħra dovuti lilhom, u individwalment skond kif imfisser fl-iskeda mehmuża mal-istess Rikors;

Rat id-degriet tagħha tas-16 ta' Marzu, 2006<sup>3</sup>, li bih tat lill-imħarrkin il-fakulta' li jikkontestaw it-talbiet attrici;

Rat it-Twegiba mressqa mill-imħarrkin fit-30 ta' Marzu, 2006, li biha laqgħu għat-talba attrici billi qalu li, għalkemm bħala fatt, il-kumpannija mħarrka għaddejja minn proċeduri ta' stralċ u li l-atturi kienu kollha mpjegati magħha u ntemmilhom l-impieg tagħhom, il-kreditu pretiż mill-atturi jeħtieġ jiġi verifikat u kwantifikat mill-istralċjarji. Laqgħu billi qalu li, safejn l-atturi jindirizzaw it-talba attrici kontra l-istralċjarji personalment, l-istess stralċjarji m'humieix il-legittimi kuntraditturi, billi l-azzjoni setgħet titressaq biss kontra l-kumpannija mħarrka li magħha l-atturi kienu impjegati. Laqgħu wkoll billi qalu li l-azzjoni kif saret kienet irritwali, billi bħala azzjoni kollettiva, t-talbiet u pretensjonijiet ta' kull wieħed mill-atturi messhom saru individwalment. Fuq kollox, laqgħu billi qalu li l-azzjoni tressqet qabel waqtha għaliex, ladarba l-kumpannija mħarrka għaddejja minn proċess ta' stralċ, ma jista' jsir l-ebda ħlas, u wkoll għaliex ma kienx hemm kontestazzjoni min-naħa tal-istralċjarji, qabel ma dawn ikunu f'qagħda li jagħmlu l-verifiki tagħhom;

---

<sup>3</sup> Paġ. 82 tal-proċess

Kopja Informali ta' Sentenza

Rat ix-xhieda mressqa mill-atturi;

Rat il-verbal tas-smiġ tal-11 ta' Mejju, 2006, li bih il-Qorti iddikjarat magħluq l-istadju tal-ġbir tal-provi;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-degriet tagħha tal-11 ta' Mejju, 2006, li bih ħalliet il-kawża għal-lum għas-sentenza;

### ***Ikkunsidrat:***

Illi din hija azzjoni għall-ħlas ta' pagi u benefiċċji oħra ta' temm tal-impieg imressqa minn impjegati ta' kumpannija li tqegħdet fi stralċ. L-atturi jiddikjaraw li għandhom jieħdu bejniethom is-somma ta' miljun u tlieta u erbgħin elf tmien mija u sitta u sebgħin lira Maltin (Lm 1,043,867) imma dawn sallum ma tħallsux. Kollha kemm huma kienu impjegati tal-kumpannija mħarrka sal-31 ta' Diċembru, 2005, u għalkemm talbu li jsirilhom il-ħlas dovut lilhom, il-kumpannija mħarrka naqset li tagħmel dan;

Illi mill-fatti li joħorġu mill-atti tal-kawża jirriżulta li l-atturi kienu kollha impjegati mal-kumpannija mħarrka. Uħud minnhom kienu jaħdmu abbord il-bastimenti tal-istess kumpannija bħala "*ratings*", filwaqt li oħrajn kienu ingaġġati bħala "*seaborne officers*". Il-kundizzjonijiet tal-ingaġġ taż-żewġ kategoriji kienu regolati bi ftehim kollettiv separat<sup>4</sup>. Lejn l-aħħar ta' Diċembru tal-2005, ittieħdet deċiżjoni mill-azzjonisti tal-kumpannija li jxoljuha u tkun likwidata bi proċess ta' stralċ volontarju. Fil-laqgħa li fiha ttieħdet dik id-deċiżjoni, inħatru żewġ stralċjarji, l-imħarrkin Abela u Chetcuti Ganado. Mat-tħabbir tal-imsemmija deċiżjoni, ntbagħat avviż lil kull wieħed mill-atturi biex jgħarrfu li l-impieg tiegħu minn mal-kumpannija kellu

---

<sup>4</sup> Dokti "1A" u "1B", f'paġġ. 7 sa 78 tal-proċess

jintemm fil-31 ta' Diċembru, 2005. Hekk ġara. Il-ħaddiema ma rċevewx il-ħlas tal-allowances u lanqas il-benefiċċji tat-temm tal-impieg. Il-kawża nfetħet fi Frar tal-2006;

Illi l-konsiderazzjonijiet ta' dritt li din il-Qorti jeħtiġilha tagħmel huma aktar imxaqilba lejn xi wħud mill-eċċezzjonijiet imressqa mill-imħarrkin fit-Twegiba tagħhom. Dan għaliex, fuq il-mertu ewlieni tal-kawża – jiġifieri l-ammont mitlub mill-atturi – ma jidhirx li hemm kontestazzjoni fundamentali, ukoll minħabba l-fatt li l-imħarrkin qalu li għad iridu jagħmlu l-verifiki tagħhom mal-kotba tal-kumpannija;

Illi l-ewwel kunsiderazzjoni hija dik **dwar jekk l-istralċjari mħarrkin messhomx tħarrku personalment**. Mill-atti tal-kawża, jidher li kemm l-imħarrek Abela u kif ukoll l-imħarrek Chetcuti Ganado tħarrku “bħala likwidaturi tas-Soċjeta' Sea Malta Company Limited”. Ma tħarrkux in rappreżentanza tagħha, għaliex hija mħarrka wkoll u llum il-ġurnata kumpannija ma hemmx għalfejn titħarrek aktar fl-isem ta' xi persuna li tidher għaliha<sup>5</sup>;

Illi l-imħarrkin Abela u Chetcuti Ganado jgħidu li huma ma messhom qatt tħarrku f'isimhom, għaliex l-istralċjarju ma jistax iwieġeb personalment għal dejn li jkun dovut mill-kumpannija stralċjata. Min-naħa tagħhom, l-atturi jgħidu li kienu sewwasew l-istralċjarji li bagħtu l-ittra lil kull wieħed minnhom b'avviż ta' temm l-ingaġġ tagħhom, u għalhekk, it-temm tal-impieg kien konsekwenza diretta ta' dak l-avviż, u għalhekk tal-għamil tal-istralċjarji mħarrkin;

Illi din l-eċċezzjoni jidher li hija mistħoqqa. L-imħarrkin stralċjarji tħarrku personalment u minħabba li huma stralċjarji tal-kumpannija mħarrka. Huma nħatru stralċjarji dak inhar li saret il-laqgħa straordinarja tal-azzjonisti u għaddiet ir-riżoluzzjoni li l-kumpannija mħarrka xxolji. Malli ttieħdet dik id-deċiżjoni, ġara li, awtomatikament, l-ingaġġ tal-atturi kien wasal fi tmiemu wkoll. Meta l-imħarrkin stralċjarji bagħtu lil kull wieħed mill-atturi l-avviż

---

<sup>5</sup> Art. 181A tal-Kap 12

li jgħarrafhom li l-impieg tagħhom **minn mal-kumpannija** kien se' jintemm ma' għeluq is-sena 2005, ma kienu qegħdin jagħmlu l-ebda haġa oħra għajr jifformalizzaw deċiżjoni li kienet ittiegħdet **mill-kumpannija**. L-imħarrkin stralċjarji ma ħadu l-ebda deċiżjoni minn rajhom f'dan ir-rigward, u fis-sewwa, ma kellhom l-ebda għażla biex jiddeċiedu mod ieħor;

Illi lanqas l-atturi ma jikkontestaw li huma qatt ma kienu impjegati mal-imħarrkin stralċjarji. L-impieg tagħhom kien biss mal-kumpannija mħarrka. Il-kreditu li jagħmel il-baži tal-pretensjoni attriċi huwa kollu kemm hu kreditu mnissel mir-rabta tal-impieg u minħabba tali rabta. Ma hemm xejn mill-azzjoni attriċi li tista' tintrabat ma' għamil jew nuqqas li għalih għandhom iwiegħbu personalment l-istralċjarji;

Illi f'dan ir-rigward huwa mgħallem li "*when carrying out their functions, liquidators act as agents of the company and any contracts a liquidator makes will be between the company and the outsider and the liquidator will incur no personal liability. .... Liquidators are in a fiduciary relationship with the company and must not place themselves in a position of conflict of interests. .... Duties owed by liquidators are owed to the company and not to individual contributories or creditors*"<sup>6</sup>. Din is-silta titkellem waħedha u b'mod ċar dwar il-qagħda tal-likwidatur, u jidher li tista' ssib applikazzjoni sewwa f'din il-kawża;

Illi t-tieni kunsiderazzjoni ta' dritt hija dik **dwar jekk il-kawża tressqitx qabel waqtha**. L-imħarrkin jgħidu li l-kawża saret għalxejn u biss biex tkabbar l-ispejjeż ladarba l-kumpannija ma meriet qatt l-ammont pretiż mill-atturi u wkoll għaliex, ladarba nbeda l-proċess ta' stralċ volontarju, ma jista' jsir l-ebda ħlas sakemm jintemm l-imsemmi proċess. Min-naħa tagħhom, l-atturi jgħidu li ma kellhomx għażla oħra għajr li jifflu l-kawża kemm għaliex it-talbiet tagħhom għall-ħlas tal-benefiċċji dovuti lilhom għal temm l-impieg waqgħu fuq widnejn torox, u wkoll minħabba l-fatt li, ladarba kienu talbu (u ngħataw) rimedji kawtelatorji taħt l-artikolu 37 tal-Kapitolu 234 tal-Liġijiet ta'

---

<sup>6</sup> Farrar & Hannigan *Farrar's Company Law* (4<sup>th</sup> Edit, 1998), pag. 716

Malta, kien bir-rieda tal-liġi nnifisha li l-kawża riedet tinfetaħ;

Illi l-liġi ma tgħidx li ma jistgħux jitressqu kawżi kontra kumpannija li tkun għaddejja minn proċess ta' stralċ. Id-dispożizzjoni tal-liġi<sup>7</sup> li tagħmel ma jiswiex kull att ġudizzjarju jew mandat (għajr għal Mandat ta' Inibizzjoni) maħruġ kontra kumpannija fi proċess ta' stralċ tgħodd biss dwar kumpannija li jkunu qegħdin jiġu stralċjati mill-Qorti u biss dwar dawk l-atti mressqa wara l-jum li fih tkun meqjusa stralċjata l-istess kumpannija. Fil-każ li għandna quddiemna, dawn iċ-ċirkostanzi ma jidhrlux, ukoll għaliex l-istralċ tal-kumpannija mħarrka huwa stralċ volontarju;

Illi kien hemm żmien meta azzjonijiet imressqin kontra kumpannija li tkun għaddejja minn proċess ta' likwidazzjoni tqiesu bħala mressqin qabel waqthom. Dan kien jiddependi minn jekk il-kreditu pretiż kienx tnissel qabel jew waqt l-imsemmi proċess<sup>8</sup>. Izda dak kien qabel ma daħlet fis-seħħ il-Liġi dwar il-Kumpannija fl-1995, u jidher li illum il-qagħda għandha titqies fuq il-liġi li għandna fis-seħħ;

Illi f'dan ir-rigward, huwa mgħallem b'awtorita' li "*There is no inhibition on a creditor from commencing or carrying on with proceedings against a company in voluntary liquidation (whether before or after the resolution to wind up). An application may, however, be made to restrain or stay the proceedings under the court's jurisdiction in voluntary liquidation to exercise any of the powers available to the court if the company were being wound up by the court*"<sup>9</sup>;

Illi jidher għalhekk li sakemm azzjoni mressqa meta l-kumpannija tkun għaddejja minn proċess ta' stralċ ma ġgibx ħsara lil xi klassi ta' kredituri tal-istess kumpannija, ma jidhirlux li jista' jingħad li b'daqshekk biss dik il-kawża tkun intempestiva. Lanqas ma jagħmilha intempestiva l-fatt li l-ħlas tas-sorta kanonizzat ma jkunx jista' jsir mal-

<sup>7</sup> Art. 222 tal-Kap 386

<sup>8</sup> Kumm **10.5.1993** fil-kawża fl-ismijiet **Bondin vs Vella noe** (Kollez. Vol: LXXVII.iv.308)

<sup>9</sup> Bailey, Groves & Smith *Corporate Insolvency: Law & Practice* (2<sup>nd</sup> Edit. 2001), par 20.2, paġ. 647

għoti tas-sentenza jew biss wara li jkun sar il-proċess kollu tal-likwidazzjoni. Kemm hu hekk, hemm okkażjonijiet fejn saħansitra jista' jkun meħtieġ li kreditur jew klassi ta' kredituri jsaħħu l-pretensjonijiet tagħhom b'kawża fejn, per eżempju, jkun meħtieġ li jiġi aċċertat ġudizzjarjament xi aspekt jew punt partikolari li jkun kruċjali għall-prova ta' dik il-pretensjoni. Fuq kollox, kif ingħad, huwa dejjem mogħti lill-Qorti l-jedd li tissoprasjedi l-kawża jekk tingabilha raġuni tajba biex tagħmel dan;

Illi għalhekk, il-Qorti m'hix sejra taċċetta l-eċċezzjoni li l-kawża tressqet qabel waqtha;

Illi t-tielet kunsiderazzjoni hija dik **dwar jekk it-talba attriċi kif magħmula saritx sewwa**. L-imħarrkin jgħidu li l-atturi ressqu azzjoni kollettiva<sup>10</sup>, imma jisħqu li l-atturi ma qagħdux għal dak li trid il-liġi f'każ bħal dan billi ma fissrux b'mod ċar u speċifiku minn kull wieħed minnhom ir-raġuni għaliex ikunu qegħdin isiru l-kawzi tagħhom;

Illi l-possibilita' li tista' titressaq azzjoni kollettiva kien ġie prospettat u aċċettat fis-sistema tagħna sa minn bosta snin ilu, fejn kienu saħansitra ġew iffissati l-parametri jew ħtiġiet li riedu jkunu applikabbli biex tali azzjoni setgħet titqies tiswa. Ġie deċiż li biex tista' ssir azzjoni kollettiva, hu meħtieġ mhux biss illi l-kwestjoni li trid tkun riżolta tkun l-istess għal kull wieħed mill-atturi, imma wkoll li l-interess mislut mit-titolu u l-għan tal-kawża jkun l-istess għalihom ukoll. Fi kliem ieħor, azzjoni kollettiva titqies ammissibbli kull darba li numru ta' persuni jipproponu azzjoni sabiex jirrisolvu kwestjoni ta' dritt uniku u identiku u jkun eskluż *a priori* illi mir-riżoluzzjoni tal-istess kwestjoni, f'sens jew ieħor, tista' tikkonkorri xi ċirkostanza ta' fatt speċjali għall-wieħed jew għall-ieħor minn fosthom<sup>11</sup>;

Illi l-effett ta' nuqqas ta' konkorenza ta' dawn ir-rekwiżiti, flimkien mal-kontestazzjoni tal-parti mħarrka (mhux imqanqla mill-Qorti *ex officio*) twassal biex l-att li bih tinfetaħ il-kawża jitqies null u l-azzjoni improsegwibbli.

---

<sup>10</sup> Art. 161(3) tal-Kap 12

<sup>11</sup> Ara P.A.16.12.1953 fil-kawża fl-ismijiet *Azzopardi et vs Micallef noe* (Kollez.Vol: XXXVII.ii.810)

Madankollu ġie iċċarat li din l-identita' meħtieġa tkun tirriżulta jekk l-azzjoni tkun mibnija fuq fatt illeċitu allegat a bażi tad-delitt jew kważi-delitt, minkejja li l-atturi jkollhom rabtiet kuntrattwali differenti (jew m'għandhom saħnsitra l-ebda rabta kuntrattwali) mal-imħarrkin<sup>12</sup>;

Illi meta aktar 'il quddiem iddañhal fil-Kodiċi l-artikolu li ta jedd tal-azzjoni kollettiva formalment, ġie meqjus li lanqas kien għadu meħtieġ li l-atturi kollha jkollhom l-istess interess fil-kawża jekk kemm-il darba t-talbiet setgħu jkunu l-istess u joħorġu mill-istess ċirkostanzi<sup>13</sup>. Dan għaliex ġie mfisser li l-artikolu 156A kien maħsub biex iħaffef din l-għamla ta' azzjoni biex inaqqas l-ammont ta' kwestjonijiet fuq ħwejjeġ marbutin ma' xulxin, u minħabba li l-artikolu 156A innifsu kien jistabilixxi f'liema ċirkostanzi setgħet issir l-azzjoni kollettiva. Kif ingħad aktar 'il fuq, dawk ir-rekwiżiti huma llum imsemmija fl-artikolu 161(3);

Illi huwa biżżejjed li tkun tapplika waħda mill-kontingenzi msemmija fl-artikolu 161(3) tal-Kodiċi sabiex l-azzjoni kollettiva tista' tingieb 'il quddiem, dan dment li l-provi li jitressqu jkunu ġeneralment l-istess fil-kawżi kollha li kieku riedu jsiru. Min-naħa l-oħra, jekk azzjoni mibdija bħala kollettiva ma tkunx twettaq xi wieħed mir-rekwiżiti msemmija fl-artikolu 161(3), taqa' sewwasew taħt iċ-ċensura tan-nullita' kif maħsuba taħt l-artikolu 789(1)(a) marbuta mal-artikolu 156(1)(a) u 156(4) li jridu jitħarsu kif imiss;

Illi l-imħarrkin jagħmlu aċċenn qawwi għal dik il-parti tal-artikolu 161(3) tal-Kodiċi li tgħid li l-atturi kollha għandhom jindikaw "b'mod ċar u speċifiku" ir-raġuni għaliex ikunu qegħdin issir il-kawża u l-mertu tagħha. Huma jgħidu li l-att promotur f'din il-kawża jonqos għal kollox minn dan ir-rekwiżit, u, għall-kuntrarju, issir ix-xilja li l-atturi tefgħu kollox f'qoffa waħda kontra l-imħarrkin b'mod indiskriminat, li jista' jġib problemi wkoll f'każ tal-eżekuzzjoni tal-istess azzjoni f'każ li tinqata' favur l-atturi;

---

<sup>12</sup> Ara App. Ċiv. 11.10.1963 fil-kawża fl-ismijiet *Galea et. vs Caruana Montalto et* (Kollez. Vol: XLVII.i.371)

<sup>13</sup> P.A. 4.6.1991 fil-kawża fl-ismijiet *Vella et vs Buġeja* (Kollez. Vol: LXXV.iii.712)



Illi filwaqt li l-Qorti tqis bl-akbar attenzjoni u reqqa dawn l-oġġezzjonijiet tal-imħarrkin, ma tistax fl-istess waqt ma tqisx ukoll li s-sanzjoni estrema tan-nullita' ta' att ġudizzjarju titlob li l-eċċezzjoni tintlaqa' biss f'każijiet eċċezzjonali meta l-unika rimedju li jingħata lill-imħarrek għall-preġudizzju mġarrab ikun it-tħassir tal-att, kif ukoll jipprovdi l-*provisio* tal-artikolu 789(1) tal-Kodiċi. Kif ingħad f'għadd ta' deċiżjonijiet ta' dawn il-Qrati, ukoll fl-aħħar żminijiet, in-nuqqasijiet fl-att ġudizzjarju jridu jidhru mad-daqqa t'għajn u mill-mod kif l-att ikun imfassal, u l-eċċezzjoni tan-nullita' ma tistax tintlaqa' jekk biex isir dan ikun irid isir eżami fil-mertu tal-kwestjoni;

Illi, min-naħa l-oħra, meta l-Qorti tqis is-siwi ta' att li bih tinfetaħ kawża ma tkun qegħda tgħaddi l-ebda ġudizzju fuq il-fondatezza tal-mertu ta' dak hemm imsemmi. Kif ingħad diġa' il-premessi li jippreċedu t-talbiet huma l-istess, u dawn jeħtieġ li jiġi ippruvati: u ladarba huma l-istess, jeħtieġ li l-provi li jitressqu jkunu tajbin biżżejjed biex isostnu tali premessi u jkunu rilevanti, applikabbli u kompatibbli (fis-sens ta' mhux konfliġġenti) għalihom;

Illi jekk wieħed jifli r-rikors imressaq mill-atturi għandu jsib li dak l-att u d-dokumenti mressqin miegħu jagħtu stampa kemm kollettiva u kif ukoll individwali ta' kull pretensjoni magħmula minn kull wieħed mill-atturi. Id-dokument prospett imressaq flimkien mal-att promotur jagħmilha ċara x'inhil pretensjoni ta' kull wieħed mill-atturi kontra l-kumpannija li kienet timpjegah. Min-naħa l-oħra, jekk kien hemm każ fejn setgħet tapplika l-azzjoni kollettiva kien sewwasew dan tal-lum, għaliex dak li ġara lill-atturi seħħ b'mod konsistenti fihom il-koll fl-istess żmien;

Illi għalhekk, lanqas din l-eċċezzjoni m'hija sejra tintlaqa' u l-Qorti tqis li l-att li bih infetħet il-kawża ma kienx null jew magħmul bi ksur ta' dak li trid il-liġi;

Illi **dwar l-ammont pretiż mill-atturi**, dan tressaq kemm b'mod sħiħ fil-korp tar-Rikors maħluf u ġie mfiesser dwar kull wieħed mill-atturi b'dettal fil-prospett meħmuż mal-att promotur. Fis-sewwa, l-imħarrkin ma ikkontestawx dak li l-atturi jippretendu, għalkemm issemma li kien għaddej

proċess ta' verifika biex jiġi stabilit l-ammont veru. Min-naħa tagħha, l-Qorti fliet l-imsemmi prospett u rat li l-kontegġi magħmulin fih jaqblu mas-somom mitluba. Waqfet billi fliet il-kontenut ta' dak il-prospett u minnu siltet it-tagħrif u qabblitu ma' dak li jipprovdi l-ftehim kollettiv relattiv. Għalkemm il-kopji tal-ftehim esebejti juru li dawk kienu l-kundizzjonijiet tal-impieg tal-atturi sal-2001, wieħed jaħseb li dawk il-kundizzjonijiet tal-impieg tal-atturi meta ntemmilhom l-impieg tagħhom. Il-Qorti qieset li dik il-prova – wara kollox imressqa mill-atturi fl-atti tal-kawża u debitament maħlufa<sup>14</sup> – kienet tgħid is-sewwa, aktar u aktar ladarba ma sar l-ebda tentativ min-naħa tal-imħarrkin biex iwaqqagħha;

Għal dawn ir-raġunijiet, il-Qorti qegħda taqta' u tiddeċiedi l-kawża billi:

**Tiċħad l-eċċezzjoni f'paragrafu 4.2 tat-Tweġiba li titkellem dwar l-irritwalita'** tal-azzjoni attriċi, u tiddikjara li l-azzjoni kollettiva, kif magħmula, tiswa;

**Tiċħad l-eċċezzjoni f'paragrafu 4.3 tat-Tweġiba li titkellem dwar jekk il-kawża nfethitx qabel il-waqt**, u tiddikjara li l-azzjoni attriċi kienet tempestiva;

**Tilqa' l-eċċezzjoni f'paragrafu 4.1. tat-Tweġiba li titkellem dwar jekk il-kawża messhiex tressqet kontra l-istralċjarji personalment**, u tiddikjara li huma personalment m'humieq il-kontraditturi leġittimi tal-pretensjonijiet tal-atturi, u qegħda għalhekk teħlishom milli jibqgħu fil-kawża;

**Tastjeni milli tqis l-ewwel talba attriċi** u dan fid-dawl tad-degriet minnha mogħti waqt is-smiġħ tas-16 ta' Marzu, 2006;

**Tilqa' t-tieni talba attriċi** billi tiddikjara lill-kumpannija mħarrka Sea Malta Company Limited debetriċi tal-atturi fis-somma ta' miljun u tlieta u erbgħin elf tmien mija u sitta u sebghin lira Maltija (Lm 1,043,876) rappreżentanti pagi,

---

<sup>14</sup> Xhieda tal-Kapt. Ronald Vella 11.5.2006, f'paġġ. 90-1 tal-proċess

Kopja Informali ta' Sentenza

*allowances* u ħlas ta' benefiċċju għal temm l-impieg lilhom dovut, u kif imfisser għal kull wieħed minnhom fil-prospett mehmuz mar-Rikors maħluf;

**Tilqa' t-tielet talba attriċi** billi tordna li l-ħlas tal-imsemmija somom jsir lill-atturi u f'dak l-ammont rejalizzabbli mal-ewwel opportunita' li l-proċeduri attwali ta' stralċ tippreżenta ruħha, b'dan illi, sadattant, fuq l-imsemmija somom għandu jgħaddi l-imgħax legali sal-jum tal-ħlas effettiv; u

**Bl-ispejjeż kontra l-kumpanija mħarrka**, ħlief għal dawk tal-imħarrkin Abela u Chetcuti Ganado, li għandhom jitħallsu mill-atturi.

**Moqrija**

**< Sentenza Finali >**

-----TMIEM-----